

Written by Administrator
Tuesday, 07 July 2009 05:29 -

மாநகராட்சி

06.07.2009

நகராட்சிகளின் நிர்வாக இயக்குனர் மாநகராட்சி அலுவலகத்தில் ஆய்வு

திருப்பூர், ஜூலை 6-

நகராட்சிகளின் நிர்வாக இயக்குனர் நிரஞ்சன் மார்க், திருப்பூர் மாநகராட்சி அலுவலகத்தில் நேற்று ஆய்வு மேற்கொண்டார்; வளர்ச்சி பணிகள் குறித்து அதிகாரிகளிடம் ஆலோசித்தார்.

நகராட்சிகளின் நிர்வாக இயக்குனர் நிரஞ்சன் மார்க், நேற்று திருப்பூர் மாநகராட்சி அலுவலகத்துக்கு திடீர் விசிட் செய்து ஆய்வு மேற்கொண்டார். கமிஷனர் ஜெயலட்சுமி, பொறியாளர்கள் கவுதமன், தமிழ்செல்வன் உள்ளிட்ட அதிகாரிகளிடம் மாநகராட்சியின் நிர்வாக பணிகள் குறித்து கேட்டறிந்தார்.

திருப்பூர் மாநகராட்சியில் அங்கீகரிக்கப்படாத மனைப்பிரிவுகளில் 40 கோடி ரூபாய் சிறப்பு நிதியில் மேற்கொள்ள உள்ள மழைநீர் வடிகால் குறித்த பணிகள்; மாநகராட்சி வளாகத்தில் கட்டப்பட உள்ள புதிய அலுவலகம் மற்றும் பாதாள சாக்கடை திட்ட பணிகளின் செயல்பாடு குறித்து ஆய்வு நடத்தினார்; பின், மாநகராட்சியின் நிர்வாக பணிகள் குறித்த ஆவணங்களை பார்வையிட்டார்.

புதிய அலுவலகம் கட்டுவதற்காக பழைய கட்டடங்கள் இடிக்கப்பட்டதால், மாற்று அலுவலகங்கள் பற்றிய விபரங்களையும், மாநகராட்சி ஆவணங்கள் பாதுகாப்பாக உள்ளதா என்பதும் குறித்து கேட்டறிந்தார். மக்களுக்கு பாதிப்பற்ற வகையில், அலுவலகங்கள் இட மாற்றம் செய்யப்பட்டுள்ளதா என்றும் நிரஞ்சன் மார்க் விசாரித்தார். அதன்பின், அலுவலக அறைகள் மற்றும் குடிநீர் கசிவை கண்டறியும் இயந்திர வாகனம், மாநகராட்சிக்கு புதிய கட்டடம் கட்டப்படும் வளாக பகுதியை பார்வையிட்டார்.

நிரஞ்சன் மார்க்யிடம் கேட்ட போது, “மாநகராட்சியின் புதிய அலுவலக கட்டடம், 40 கோடி ரூபாயில் கட்டப்படும் மழைநீர் வடிகால் குறித்த பணிகள் குறித்து ஆய்வு நடத்தப்பட்டது. 37 வார்டுகளில் பாதாள சாக்கடை திட்டம் செயல்படும் விகம்; மீதமுள்ள வார்டுகளில் இத்திட்டத்தை வேகப்படுத்த, அதிகாரிகளுக்கு அறிவுறுத்தப்பட்டது,” என்றார்.

கமிஷனர் ஜெயலட்சுமிடம் கேட்ட போது, “புதிதாக கட்டப்படும் மூன்று மாடி மாநகராட்சி அலுவலகத்தை, ஆறு மாடி கட்டடமாக கட்டினால், பொறியியல், சுகாதாரம், மாமன்ற அரங்கம் என ஒவ்வொரு அடுக்கும் ஒரு பிரிவாக செயல்பட வசதியாக இருக்கும் என்று நகராட்சி நிர்வாக இயக்குனரிடம் தெரிவிக்கப்பட்டது,” என்றார்.